

# Gheluq il-Hamsin Sena mit-Tberik tal-

# KNISJA 1952-2002 PARROKKJALI

*Artiklu ta' Duncan Brincat*


Eżattament fis-7 ta' Settembru ta' din is-sena, il-Knisja Parrokkjali tal-Kalkara se tiċcelebra l-anniversarju ta' hamsin sena mit-tberik u mill-ftuh ufficċjali tagħha. Dan l-avveniment huwa wiehed importanti għall-Kalkara u l-poplu Kalkariż, u għalhekk f'dan l-artiklu se nagħtu harsa lejn l-avvenimenti li wasslu biex tinbena din il-Knisja majestuża, u xi dettalji dwar il-bini tagħha u l-proġett fih innifsu.

Il-Kalkara saret Parroċċa indipendenti fl-10 ta' Diċembru 1897 u kienet waħda mill-ftit irhula li l-bini tal-Knisja Parrokkjali kien beda u tlesta qabel din id-dikjarazzjoni. Il-ħsieb li tinbena knisja mdaqqsqa fil-Kalkara sar realtà meta fl-1884 in-neguzjant Fortunato Gulia rregala biċċa art fi Triq ir-Rnella, permezz ta' rikors fil-Kurja ta' Malta. Sabiex il-Knisja li tinbena tkun akbar fid-daqs, inxtrat biċċa art oħra mill-Kapitlu ta' Bormla, u fit-13 ta' Settembru 1884, l-Isqof Mons. Carmelo Conte Scicluna approva l-kumitat li kellu jiehu ħsieb dan il-proġett. Izda l-kordinament tal-proġett kollu kien fdat f'idejn Dun Gużep Azzopardi li hadem b'żelu kbir sabiex dan il-proġett jitlesta mill-aktar fis.

Għalkemm l-ewwel ġebli tqieghdet fit-22 ta' Ġunju 1890, il-Knisja tlestiet fl-1896, u fl-istess

sena bdiet tiġi arredata b'dak kollu meħtieġ. Dun Gużep sab bosta problemi ma wiċċu, fosthom il-gbir ta' fondi meħtieġa peress li dak iż-żmien il-faqar tal-poplu kien wiehed li jinhass tassew.

Il-popolazzjoni tal-Kalkara kienet kbira bizzejjed sabiex fl-1897 din tiġi ddikkjarata Parroċċa awtonoma bil-matrici tkun din tal-Birgu. Matul l-ewwel nofs tas-seklu għoxrin, il-poplu Kalkariż għaraf juża l-Knisja tieghu bl-aħjar mod possibbli, u anki saru bosta opri artistici li whud minnhom għadna ngawduhom fil-Knisja Parrokkjali prezenti sal-illum. Izda r-rotta kellha tinbidel.




*Lemin: Il-Knisja proviżorja li kienet tinsab fejn illum jinsab iċ-Centru Parrokkjali, mgharrqa bl-ilma tax-xita. Dan il-fatt kompli jhegġegħ sabiex il-Kalkariżi jkollhom Knisja Parrokkjali ġdida mill-aktra fis. (Mill-Arkivju tas-Socjeta')*



Kien eżattament sittin sena ilu, nhar 1-10 t'April 1942, meta l-bombi tal-ghadu mill-ajru qerdu ghal kollox il-Knisja Parrokkjali tal-Kalkara. Kienet it-Tieni Gwerra Dinjija, u barra li l-poplu Kalkariż bata' minn kull aspett fiziku u uman, dan l-istess poplu spicča biex jara l-Knisja tiegħu, il-Knisja li tant habb u hadem għaliha, meqruda ghal kollox! Mhux hekk biss, imma f'din il-Knisja ntilfu bosta opri, fosthom il-vara titulari ta' San Ġużepp. Ġew salvati biss il-pitturi tal-Knisja li kienu ttiehdu Ghawdex għand Mons. Gonzi u xi affarijiet oħra bħall-ġilandra li kienu merfughha go alkova fil-blat.

Issa ma kien hemm l-ebda alternattiva, u għalhekk bdiet tintuża l-Kappella ckejkna tas-S.S. Salvatur għall-liturġija. Nistghu nġid li l-poplu tal-Kalkara kien mifni u b'qalbu maqtgħuha għal kollox.

Iżda fis-16 t'April 1943, Dun Carmelo Xuereb ġie mahtur bħala t-tielet Kappillan tal-Parroċċa tal-Kalkara. Huwa ha l-pussess tal-parrokat tiegħu fil-21 ta' Novembru 1943 ġewwa l-Kappella tas-Salvatur. Mons. Xuereb jirrakonta li meta beda l-hidma tiegħu fil-Kalkara, din kienet imharbta kemm b'mod materjali, kif ukoll b'mod spiritwali. Il-Kappella tas-Salvatur bil-kemm kienet tesa' mitt ruħ, u għalhekk in-nies kien ikollha titrekken fejn tista' halli tiegħu sehem fil-Quddiesa. Mons. Xuereb jirrakonta wkoll li ltaqa' ma bosta zghazagh li lanqas l-Att tal-Indiema ma kienu jafu jgħidu. Dan minhabba l-fatt li Mons. Eleazzaro Balzan, li kien il-Kappillan preċedenti, kien ilu naqra marid mhux hażin, u l-uniku qassis li kien jiehu hsieb il-Parroċċa kien Dun Ugo Gambin. Ghalkemm dawn iż-żewġ sacerdoti habrieka kienu jahdmu hafna fil-binja spiritwali tal-komunità, il-qerda tal-Knisja Parrokkjali u anki l-waqgħa taċ-Ċentru tal-Azzjoni Kattolika, għamluha hafna aktar diffiċli biex tkun tista' ssir il-hidma pastorali fil-Kalkara. Ma' dan tajjeb li wiehed iżid ir-raids kontinwi li kienu jharbtu l-attività kollha b'mod speċjali fil-Kalkara.




*Fuq: Is-salib u l-ewwel ġebła tal-Knisja l-ġdida mqiegħda għall-okkażjoni tat-tberik tagħha. Tidher ukoll immaġni ta' San Ġużepp imwaħħla ma' dan is-salib. (Hajr: Sur Ivan Cauchi)*

Fil-pussess ta' Mons. Carmelo Xuereb bħala Kappillan kien ha sehem Mons. Isqof Emmanuele Galea, u bħala sedja kellu jintuża sigġu tal-morda mill-isptar ta' Bighi, u bħala fonti tal-Magħmudija skutella kbira li wkoll kienet tintuża mill-morda. Dun Gambin kien għadda lil Mons. Xuereb is-somma ta' 6s8d bħala bilanċ tal-Parroċċa, u b'dik is-somma ckejkna ried jagħti bidu għall-hidma ferm diffiċli tiegħu.

Madanakollu, Mons. Xuereb ma qatax qalbu. Deher fiċ-ċar li l-poplu tal-Kalkara kien poplu mimli volontà u kien lest li jagħti bidu għall-hidma sabiex tinbena knisja ġdida u tissahha il-komunità Parrokkjali.

L-ewwel hidma kienet it-trasferiment tal-Knisja mill-Kappella tas-Salvatur għall-imhażen li l-Malta Gas Works kellhom fix-xatt tal-Kalkara. Dan kien post ikbar u aktar ċentrali. Dawn l-istess imhażen kienu ntaqgħu mill-hidma tal-ghadu fil-



*Xellug: Il-karozza ta' Mons. Arcisqof Gonzi miġbuda mill-Kalkariżi fl-okkażjoni tat-tberik tal-ewwel ġebła tal-Knisja l-ġdida fl-1946. (Hajr: Sur Tony Terribile)*





*Lemin: Il-pedamenti tal-Knisja l-għdida hekk kif kienet tlestiet l-ewwel fażi ta' dan il-proġett ambizzjuż. (Hajr: Sur Ivan Cauchi)*

gwerra, u għalhekk kellu jsir ilhom xi restawr. Din il-Knisja temporanja bdiet tintuża mid-19 ta' Marzu 1944, f'jum ta' xita qawwija. Dakinhar saret purċissjoni sagramentali mill-Kappella tas-Salvatur li tmexxiet mill-Patrijiet Kappuċċini. Ha sehem ukoll Mons. Gonzi u s-seminaristi kollha. F'dan il-post sar hafna gid spiritwali għax reġgħet inghatat bidu l-formazzjoni spiritwali u għaqdjet bhalma huma l-Azzjoni Kattolika. Madanakollu, mumentu koroh sehħew ukoll fil-Knisja temporanja, bhal ngħidu afna meta dan l-istess post ghereq bil-maltempata ta' xita li kienet għamlet.

Dan kompla jhegġeg biex tinbena Knisja akbar u f'post aktar ċentrali. Kien hemm bosta opinjonijiet ta' fejn kellha tinbena din il-Knisja. Mons. Gonzi xtaq li din terga' titla' fejn kienet, iżda bosta kienu tal-fehma li din għandha titla' fil-qalba tax-Xatt tal-Kalkara. Din l-aħħar opinjoni kienet dik rebbieha, u għalhekk Mons. Gonzi stess xtara biċċa art magħrufa bhala "tal-Ghezieli" u rregalaha sabiex fuqha tinbena din il-Knisja.

Il-pjanta saret mill-Kavallier Vincenzo Bonello, bl-ghajnuna tal-inginier Ġużè Damato. L-istil tagħha kellu jkun wiehed neoklassiku, b'forma ta' salib latin. Kien jinkludi wkoll koppla u aktar qabel kien sar il-ħsieb li jinbena wkoll kampar. Madanakollu, din l-idea qatt ma sehħet u għalkemm kienu saru bosta pjanti, qatt ma ttiehdet id-deċiżjoni li jinbena dan il-kampnar.


Nhar il-Ħadd 13 t'Ottubru 1946, Mons. Isqof Mikiel Gonzi bierek solennement

*Lemin: Il-bidu tal-ħidma fuq il-kursija u l-kolonnati tal-Knisja l-għdida. (Hajr: Sur Ivan Cauchi)*

l-ewwel ġebli ta' din il-Knisja. L-entuzjażmu tal-Kalkariżi kien kbir bil-bosta, u hekk kif l-Isqof wasal hdejn il-mina li tagħti għall-Kalkara, għadd ta' parruċċani ġibdu l-karozza tiegħu permezz ta' żewġ ħbula, wiehed abjad u iehor isfar. Fejn kellha titla' l-Knisja, fuq l-ewwel ġebli tqiegħed salib u miegħu santa ta' San Ġużèpp. Wara t-tberik ta' din il-ġebli, tkanta l-*Veni Creator* u sar diskors tal-okkażjoni. Fost dawk prezenti kien hemm il-President Sir George Borg u Lady Borg, Commodore Orr-Ewing, is-Supretendent tat-Tarzna, u Dr. Lewis Galea li kien *Attorney General*.

Ix-xogħol fuq din il-Knisja dam sejjer kwazi sitt snin, ammont żgħir ta' żmien meta tqis il-kobor ta' dan il-proġett. Hekk kif ingħata l-bidu, bosta kienu dawk il-Kalkariżi li taw sehħom, stinkaw u hadmu b'mod volontarju sabiex il-Knisja titlesta' fl-iqsar żmien possibbli.


Kulhadd kien jagħti sehmu, anki t-tfal li kienu jgħorru materjal tal-bini bil-karretta u anki jkissru ġebel tal-qawwi biex isir żrar u jintuża fil-konkrit. Il-kuntrattur għal din il-Knisja kien Mons. Xuereb stess li, bl-





*Lemin: Mons. Arcisqof Gonzi flimkien mal-Kappillan Dun Carmelo Xuereb (illum Vigarju Generali Emeritus) jispezzjonaw ix-xoghlijiet fil-Knisja l-gdida. (Hajr: Sur Ivan Cauchi)*

*Isfel: Waqt il-bini tan-navi tal-kursija u l-kor tal-Knisja Parrokkjali. (Hajr: Sur Ivan Cauchi)*



għajnuna ta' missieru kien jieh u hsieb jordna l-gebel u l-materjal kollu li kien mehtieg ghal din il-bicča xoghol. Kienu biss hamsa l-haddiema li kienu mpjegati f'dan il-progett, fosthom wiehed Ghawdx i ta' 23 sena li tilef hajtu tragikament waqt il-konstruzzjoni tal-kursija.

Ix-xoghol beda miexi b'ritmu mgħagħgel hafna. Iktar ma jghaddi z-żmien, l-entuzjażmu fil-Kalkariżi beda dejjem jizdied. Ġie mqabbd Giovanni Sammut minn Birkirkara sabiex issir l-iskultura tal-kapitelli tal-kolonna. Diversi Kalkariżi għenu wkoll f'dan ir-rigward sabiex jittaffew l-ispejjeż kbar li kien hemm. L-iskultura ta' dawn il-kapitelli fuq stil Korint hija meqjusa bħala wiehed mill-aqwa xoghlijiet ta' skultura fil-gebla fil-gżejjer Maltin.

Sadanittant, fit-13 ta' Marzu 1949, waslet għewwa l-Kalkara l-istatwa titulari l-gdida ta' San Ġużepp. Din iħadmet minn Ferdinando Stuflesser għewwa Ortisei f'Bolzano, l-Italja. Il-wasla tal-vara titulari mliet lill-Kalkariżi b'fiduċja ġdida, speċjalment meta din tqegħdet viċin il-Knisja l-gdida li kiet għodha ntemmet.



*Xellug: Il-bini tal-Knisja fil-fażi finali meta kien qed jinbena t-tambur tal-koppla. (Hajr: Sur Ivan Cauchi)*





*Xellug: Mons. Arcisqof Gonzi jbierek il-  
hitan ta' barra tal-Knisja.  
(Hajr: Sur Tony Terribile)*

Ix-xoghol kien mexa gmielu, u issa kien għad fadal biss l-aħħar irqaqat. Il-koppla kienet tlestiet sat-tambur tagħha, sabiex aktar tard fis-snin sittin, din tkomplet u tlestiet f'sitt xhur biss. Issa kien wasal iż-żmien li l-Knisja tinfetah ufficcjalment, u tibda tintuza mill-Kalkarizi.

Nhar il-Hadd 7 ta' Settembru 1952, l-Arcisqof Mikiel Gonzi bierek solennement din il-Knisja. Huwa gie milqugh minn Mons. Ghigo, Mons. Muscat, u mill-Kappillan tal-Parroċċa. L-Arcisqof bierek il-faccata u l-hitan ta' barra, u wara li daħal fil-Knisja, berikha minn gewwa. Aktar tard, l-istess Mons. Gonzi qaddes għall-ewwel darba fiha, fost l-attendenza qawwija ta' bosta Kalkarizi, li sa fl-aħħar ix-xewqa tagħhom

kienet inqatgħet.

Dakinhar stess, f'fit wara din il-quddiesa, tqaddset quddiesa oħra speċjali. Din kienet l-ewwel quddiesa solenni tal-mibki Dun Salv Mallia li minhabba x-xewqa ta' Mons. Gonzi qaddes fil-Knisja l-għdida. Dun Salv kellu jistenna sas-7 ta' Settembru biex iqaddes, u mhux bħal shabu l-qassisin novelli li qaddsu f'fit wara li ġew ordnati fit-3 t'Awissu 1952.

It-tempju Kalkariż huwa xiedha tal-kultra nisranija li dejjem kienet il-qofol tar-raħal tal-Kalkara. Maż-żmien din il-Knisja dejjem baqgħet tistagħna b'opri mprezzabbli li dejjem għanwha b'dak kollu meħtieġ biex tkun Knisja li tolqot, Knisja gawhra f'qalb il-Kalkarizi.

Ħajr imur għall-bosta Kappillani li mexxew din il-Parroċċa b'għaqal kbir, li hallewlna opri sbieħ fiha. Ħajr ukoll lill-Kalkarizi kollha li taw sehmhom matul iż-żmien sabiex nistgħu niftaħru li għandna wahda mill-isbah Knejjes ta' Malta.

#### Referenzi

“Programm-Tifkira, f'għeluq il-25 sena mit-tberik u l-ftuħ tal-Knisja Parrokkjali tal-Kalkara ddedikata lil San Ġuzepp”, Ufficcju Parrokkjali, Lulju 1977

“L-iżvilupp Storiku tal-Parroċċa tal-Kalkara”, Wirja Patrimonju Sagru, Grupp Ħbieb tat-Tempju, Jannar 2000.

## PROGRAMM - TIFKIRA

F'GħELUQ IL-25 SENA MIT-TBERIK U L-FTUĦ  
TAL-KNISJA PARROKKJALI TAL-KALKARA

IDDEDIKATA LIL

## SAN ĠUZEPP

Mit-3 sa' l-10 ta' Lulju 1977



L-Arcisqof Gonzi jqaddes għall-ewwel darba fil-knisja l-għdida.

*Lemin: Programm/Tifkira maħruġ mill-Parroċċa fl-1977 fl-okkażjoni tal-festi li kienu saru f'għeluq il-25 sena mit-tberik tal-Knisja.  
(Hajr: Sur John Ridewood)*

